

اسلامی ریاست میں غیر مسلم شہریوں کے حقوق و فرائض
(فقہی قواعد کلیہ کے تناظر میں خصوصی مطالعہ)

**Rights and Duties of Non-Muslims in the Islamic State
(A Special Study in the light of Islamic Legal Maxims)**

ڈاکٹر ذوالفقار علی ☆

Abstract

The Non-Muslims whom live in the territory of Islamic State are called Zimmis. They are as citizens of the Islamic State as Muslims. This paper shows the rights of the non-Muslims which they have in the Islamic State along with their duties in which they are to be bound to perform positively. In their religious matters, they remain free from any sort of restriction and to be dealt with their own personal laws; however, they are to be bound in public Law of the State like other Muslim citizens. When they obey the public law, then the State is bound to protect their fundamental human rights i.e., right to life, right to property and right to respect or honor as well. Their religious places are to be protected by the Islamic State. They have right to worship according to their own religion and have right to perform their other rituals. They are not be forced for accepting Islam at any period of life. However, in response of these rights they are to be bound to pay poll tax and if they have land than land tax as well. In these taxes their women, children and clergy men are to be exempted from paying any sort of taxes. If some of them join to the service of the State's Army and Defense ministry then too are be free from all sort of taxes. In criminal matters or in other illegal practices, the public Law is to be applied over them. If they disobey the Law of the Land and become rebel then they are to be treated as enemies of the State.

☆ اسٹینٹ پروفیسر گورنمنٹ پوسٹ گریجویٹ کالج فار بوائز، راولپنڈی، پاکستان۔

اسلامی ریاست کی بنیاد رسول اللہ ﷺ کے مبارک ہاتھوں ہجرت کے پہلے سال مدینہ منورہ میں ”میثاق مدینہ“ کے انعقاد کے بعد ظہور پذیر ہوئی۔ اس میثاق کو اسلامی ریاست کا پہلا دستور بھی کہا جاتا ہے۔ اس دستور میں مسلمانوں کے حقوق و فرائض کے ساتھ ساتھ مدینہ منورہ کی حدود میں بسنے والے تمام باشندوں (خواہ وہ مسلمان تھے یا غیر مسلم) کے بنیادی حقوق اور ان کی ذمہ داریوں کا تعین کیا گیا تھا۔ اس بنیادی دستاویز کے بعد نہ صرف عہد نبوت ﷺ یا خلفائے راشدینؓ کے ادوار میں بلکہ آئندہ آنے والے وقتوں میں بھی غیر مسلم اقوام کے ساتھ نہ صرف شہریت اختیار کرنے کے نئے معاہدات وجود میں آئے بلکہ ان کے حقوق و فرائض میں بھی تنوع آتا رہا۔ قرآن مجید اور احادیث رسول ﷺ کی بنیادی و اصولی رہنمائی کے تناظر میں فقہ اسلامی کی تدوین ہوئی۔ فقہائے کرامؒ نے جہاں دیگر شعبوں کے لیے قانونی کام کیا وہاں اسلامی ریاست کے غیر مسلم شہریوں کے حقوق و فرائض کی نہ صرف جزئیات طے کیں بلکہ ایسے فقہی قواعد کلیہ بھی وضع کیے جن سے عصر حاضر میں بھی قانونی عدالتیں جزئیات کے ناپید ہونے ان سے استفادہ کرتی ہیں۔ اس تحقیقی مقالے میں فقہائے کرامؒ کی ان کاوشوں کے تناظر میں یہ جاننے کی کوشش کی گئی ہے کہ آیا اسلامی ریاست میں غیر مسلموں کی بھی ویسی ہی قانونی حیثیت ہوتی تھی جیسا کہ مسلمانوں کی ہوتی تھی یا اس میں کچھ فرق ہے۔ ماضی کی اسلامی ریاست کی شہریت اختیار کرنے کے بعد غیر مسلموں کو کون سے حقوق حاصل ہو جاتے تھے؟ کیا ان کے جان و مال اور عزت و آبرو کے تحفظ کی ذمہ داری عام مسلمانوں کی طرح ریاست پر ہوتی تھی یا ان کے لیے کوئی اور ضابطہ کار ہوتا تھا؟ کیا غیر مسلم شہری اپنی عبادات اور دیگر مذہبی رسومات ادا کرنے میں آزاد ہوتے تھے؟ کیا ریاست کا پبلک لاسلمانوں اور غیر مسلموں کے لیے یکساں تھا؟ ریاست غیر مسلموں سے کس قسم کے ٹیکس وصول کرتی تھی؟ اور اگر کوئی غیر مسلم ٹیکس نہ دیتا تو کیا ریاست اسے سزا دے سکتی تھی؟ یا وہ کون سے غیر مسلم شہری ہیں جنہیں اسلامی ریاست ٹیکس سے مستثنیٰ قرار دے دیتی تھی؟ اس قسم کے اور بھی متعدد سوالات ہیں جن کے جوابات تلاش کرنے کے لیے فقہی کتب سے اخذ کردہ قواعد کلیہ اور ان کے ضمن میں پائی جانے والی جزئیات جاننے کی یہ سعی کی گئی ہے:

قاعدہ کلیہ: الذمی من اهل دارنا کالمسلم (۱)

”ذمی ہمارے شہریوں میں سے مسلمان کی مانند ہوتا ہے۔“

ذمی کا مفہوم

اسلامی ریاست مسلمانوں کے علاوہ اپنی ریاستی حدود میں اگر کسی غیر مسلم باشندے کو شہریت دے کر اس کی جان و مال، عزت و آبرو اور عقیدے کے تحفظ کی ذمہ داری (ایک مخصوص قسم کے جزئیہ ٹیکس کے عوض) اپنے ذمے لے لے تو اس غیر مسلم شہری کو ذمی کہا جاتا ہے (۲) اس بنا پر غیر مسلموں کو بعض اوقات اہل ذمہ یا اهل العقد کہا جاتا ہے۔

قانونی اعتبار سے ان اہل ذمہ یا اہل العقد کی تین قسمیں ہو سکتی ہیں:

i- معاہدین

وہ غیر مسلم جنہوں نے ریاست کی شہریت اختیار کرتے وقت مسلمانوں کے ساتھ باہمی مشاورت اور مسلمہ شرائط کے تحت تعلقات کی نوعیت اور جملہ حقوق و فرائض کا تعین کر لیا ہو۔

ii- مفتوحین

وہ غیر مسلم جنہوں سے مسلمانوں سے باقاعدہ جنگ لڑی ہو اور شکست کھانے کے بعد اپنے مذہب پر برقرار رہتے ہوئے اسلامی ریاست کی شہریت اختیار کی ہو۔

iii- موادعین

وہ غیر مسلم جنہوں نے جنگ کے دوران میں بعض شرائط کی بنیاد پر مسلمانوں سے صلح کر لی ہو۔ اس لیے انہیں ”اہل صلح“ بھی کہا جاتا ہے۔

مذکورہ بالا تینوں اقسام میں سے ہر ایک غیر مسلم کے لیے اگرچہ ”ذمی“ کا لفظ بولا جاتا ہے، لیکن احکام شرعیہ کے اعتبار سے ان میں تھوڑا بہت فرق موجود ہے۔ جیسے مفتوحین صرف وہی حقوق لینے کے حق دار ہوتے ہیں جو اسلامی ریاست ان کے لیے اپنی طرف سے طے کر دے۔ جب کہ اہل صلح اور معاہدین وہ حقوق بھی لینے کے حق دار بن جاتے ہیں جو انہوں نے معاہدے کے دوران اسلامی ریاست سے اپنے لیے مخصوص کروا لیے ہوں۔ جیسے حضرت عمرؓ کے دورِ خلافت میں قبیلہ بنو تغلب نے ذمی بننے سے پہلے اپنے لیے بعض مخصوص شرائط منظور کروا لیں تھیں (۳)۔

مذکورہ بالا قاعدے کے تناظر میں اسلامی ریاست کی حدود میں مسلمانوں کی طرح غیر مسلموں کو جو حقوق حاصل ہو جاتے ہیں ان میں سے چند ایک یہ ہیں:

جان کے تحفظ کا حق

اسلامی ریاست میں غیر مسلم شہری کو مسلمان کی طرح جو سب سے پہلا حق حاصل ہوتا ہے وہ اس کی جان کی حفاظت ہے۔ اسلام کے پبلک لای میں مسلم اور غیر مسلم کی کوئی تفریق نہیں ہے بلکہ تمام شہریوں کو یکساں قانونی حقوق حاصل ہوتے ہیں۔ شرعی اعتبار سے بلاوجہ کسی شخص کا قتل ساری دنیا کو قتل کرنے کے مترادف ہے (۴)۔ اور اگر کوئی شخص کسی دوسرے کو قتل کر دے یا اس کی آنکھ پھوڑ دے، ناک یا کان کاٹ دے یا دانت توڑ دے یا کوئی اور عضو زخمی کر دے تو قصاص میں اس سے بھی اسی طرح کا سلوک روا رکھا جائے گا سوائے اس کے کہ مجروح شخص اس پر رحم کھاتے ہوئے معاف کر دے (۵) قانونی طور پر مسلم و غیر مسلم شہری جان کی حرمت کے اعتبار سے برابر ہوتے ہیں۔ لہذا برابری کے پہلو کو نظر انداز نہیں کیا جاتا (۶)۔

اسی طرح مرد و عورت کی بھی تفریق بھی نہیں کی جاتی۔ صرف مجرم ہی سزا کا مستحق سمجھا جاتا ہے (۷)۔ یہاں زمانہ جاہلیت کی طرز پر کہ جرم کوئی کرے اور سزا کوئی بھرے کا اصول روا نہیں رکھا جاتا۔ غیر مسلم شہریوں کی جان و مال کے لیے رسول اللہ ﷺ کی خصوصی ہدایات ہیں۔ مثلاً آپ ﷺ کا فرمان ہے کہ جس کسی مسلمان نے غیر مسلم شہری کو بلاوجہ قتل کیا تو وہ جنت کی خوش بوتک نہ سونگھ سکے گا حالانکہ اس کی خوش بو چالیس سال کی مسافت سے آرہی ہوگی (۸)۔ ایک روایت میں ہے کہ عہد نبوت ﷺ میں ایک مسلمان سے ایک ذمی قتل ہو گیا تو رسول اللہ ﷺ نے اس کے بدلے میں قاتل کو سزائے موت کا حکم صادر فرمایا (۹)۔ اس طرح حضرت عمرؓ نے اپنے عہد خلافت میں اہل جہرہ کے ایک ذمی کے بدلے میں قتل کرنے والے مسلمان کے قتل کا حکم جاری کیا تھا۔ اسی طرح حضرت عثمان غنیؓ کے دور میں ہرمزان نامی ذمی کے قتل کے بدلے میں عبید اللہ بن عمرؓ کے قتل کا فیصلہ ہو چکا تھا۔ مگر کچھ لوگوں نے اس کے ورثا کو دیت دے کر راضی کر لیا جس بنا پر وہ سزا سے بچ سکے (۱۰)۔ اسی برابری کے اصول پر حضرت علیؓ کا فرمان ہے کہ ”من كان له ذمتنا فدمه كدمنا ودينه كديتنا“ (۱۱) (یعنی جب غیر مسلم ہمارے ملک کا شہری بن جائے تو اس کا خون ہمارے خون کے برابر اور اس کی دیت ہماری دیت کی مانند ہو جاتی ہے۔

مال کے تحفظ کا حق

غیر مسلم شہری کا دوسرا بنیادی حق اس کے مال کا تحفظ ہے۔ رسول اللہ ﷺ نے اپنے زمانے میں اہل ذمہ سے جزئیہ لینے کے لیے ایک صحابیؓ کو رخصت کرنے لگے تو انھیں ارشاد فرمایا کہ ”خبردار جو کسی غیر مسلم شہری پر ظلم کیا یا اس کی طاقت سے بڑھ کر اسے تکلیف دی یا اس کا کوئی نقصان کیا یا اس کی رضامندی کے بغیر اس کی کوئی چیز لی، ورنہ قیامت کے دن میں اس کی طرف سے تم سے جھگڑا کروں گا (۱۲)۔“

امام ابن قدامہؒ کے نزدیک غیر مسلم شہریوں کے مال کا تحفظ مسلمانوں کے مال کی طرح ضروری ہے (۱۳)۔ جمہور فقہاء کے نزدیک اگر کوئی مسلمان کسی ذمی کا مال چوری کر لے تو اس کا ہاتھ کاٹا جائے (۱۴)۔ اسی طرح اسلامی ریاست میں غیر مسلم شہری کو تجارتی حوالے سے وہ تمام حقوق حاصل ہوتے ہیں جو کسی عام مسلمان کو ہیں۔ اس کے مال کو نقصان پہنچانے والے پر تاوان لازم آتا ہے اگرچہ اس کے مال میں سورا و شراب ہی کیوں نہ ہوں (۱۵)۔

عزت و آبرو کے تحفظ کا حق

غیر مسلم شہری کو اسلامی ریاست میں تیسرا بنیادی حق اس کی عزت و آبرو کے تحفظ کا حق ہے۔ اس کی عزت و آبرو کی حرمت مسلمانوں کی عزت و آبرو کی طرح ہے۔ مثلاً اگر کوئی مسلمان کسی غیر مسلم عورت سے زنا کا مرتکب ہو تو وہ اسی طرح کا مجرم

تصور ہوتا ہے جیسے کسی مسلمان عورت سے زنا کرنے والا ہوتا ہے اور اس کی سزا بھی ویسی ہی ہے جو کسی مسلمان عورت سے زنا کرنے میں ہوتی ہے (۱۶)۔

قاعدہ کلیہ ۲: أصل الكفر من أعظم الجنایات ولكنها بین العبد و بین ربہ (۱۷)۔
(کفر کی اصلیت بڑے جرائم سے تعلق رکھتی ہے لیکن یہ معاملہ بندے اور اس کے رب کے درمیان کا ہے)۔

مذہبی آزادی کا حق

مذکورہ بالا قاعدے کے مطابق مذہبی اعتقادات و معاملات چوں کہ غیر مسلم شہری کی ذاتی زندگی سے تعلق رکھتے ہیں اور وہ براہ راست اللہ تعالیٰ کی ذات کے سامنے جوابدہ ہوں گے، اس لیے اسلامی ریاست کی حدود میں انہیں مذہبی آزادی حاصل ہوتی ہے اور قبول اسلام کے حوالے سے انہیں مجبور کرنا درست نہیں ہے۔
قرآن مجید میں ارشاد باری تعالیٰ ہے:

﴿لَا إِكْرَاهَ فِي الدِّينِ. قَدْ تَبَيَّنَ الرُّشْدُ مِنَ الْغَيِّ﴾ (۱۸)
(زبردستی نہیں دین کے معاملہ میں، بے شک جدا ہو چکی ہے ہدایت گمراہی سے)۔

ایک اور آیت مبارکہ میں ہے:

﴿وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا﴾ (۱۹)
(اور اگر تیرا رب چاہتا بے شک ایمان لے آتے جتنے لوگ کہ زمین میں ہیں سارے تمام)۔
اللہ تعالیٰ نے رسول اللہ ﷺ کے ذمے دیگر انبیاء علیہم السلام کی طرح صرف یہ ڈیوٹی اور ذمہ داری لگائی تھی کہ وہ لوگوں تک دین اسلام کا پیغام پہنچائیں اب وہ قبول کریں یا نہ کریں یہ آپ کی ذمہ داری نہ تھی۔ حسب ذیل آیات مبارکہ بھی اس امر کی شاہد ہیں:

﴿فَأَنمَّا عَلَيْكَ الْبَلْغُ وَعَلَيْنَا الْحِسَابُ﴾ (۲۰)

(سو تیرا ذمہ تو پہنچا دینا ہے اور ہمارا ذمہ ہے حساب لینا)۔

﴿قَالُوا رَبُّنَا يَعْلَمُ إِنَّا إِلَيْكُمْ لَمُرْسَلُونَ - وَمَا عَلَيْنَا إِلَّا الْبَلْغُ الْمُبِينُ﴾ (۲۱)

(کہا ہمارا رب جانتا ہے ہم بے شک تمہاری طرف بھیجے ہوئے آئے ہیں اور ہمارا ذمہ یہی ہے۔ پیغام پہنچا دینا کھول کر)۔

شریعت اسلامیہ نے غیر مسلموں کو یہ آزادی دی ہے کہ وہ اپنی مرضی سے اسلام قبول کرنا چاہیں تو ان کی مرضی ہے اور وہ ایسا کر سکتے ہیں مگر ان پر زبردستی اور جبر ہرگز نہ کیا جائے گا۔

قرآن مجید میں ارشاد باری تعالیٰ ہے:

﴿وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ (۲۲)

(اور کہہ سچی بات ہے تمہارے رب کی طرف سے پھر جو کوئی چاہے مانے اور جو کوئی چاہے نہ مانے)۔

﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾ (۲۳)

(ہم نے سچائی راہ، یا حق مانتا ہے اور یا ناشکری کرتا ہے)۔

قرآن مجید کے بعد رسول اللہ ﷺ کی سیرت پاک کا مطالعہ کیا جائے تو اس سے بھی یہ بات واضح طور پر معلوم ہوتی ہے کہ ہجرت مدینہ کے بعد یہودی قبیلوں کے ساتھ ان کے اپنے مذہب پر رہتے ہوئے ”میثاق مدینہ“ ایسا معاہدہ کیا اور کسی کو اسلام لانے پر مجبور نہیں کیا تھا۔ اس بنا پر فقہ حنفی کے ممتاز اسکالر الجصاص لکھتے ہیں:

”من دخل في الذمة لم يعجز اكرهه على الاسلام“ (۲۴)

(جو غیر مسلم عقد ذمہ میں دخل ہو تو اسے اسلام پر مجبور کرنا جائز نہیں ہے)۔

ابن کثیر لکھتے ہیں:

”لا تکرهوا احداً على دخول في دين الاسلام فانه بين واضح جلی دلائلہ و براہینہ لایحتاج الی ان یکره احد علی الدخول فیہ“ (۲۵)۔

(دین اسلام میں داخل ہونے کے لیے کسی پر جبر نہ کیا جائے کیوں کہ اسلام اپنے دلائل و براہین میں واضح تر ہے اور یہ ایسا محتاج بھی نہیں ہے کہ اس میں شامل کرنے کے لیے کسی پر جبر سے کام لیا جائے)۔

الغرض اسلامی ریاست کی غیر مسلموں سے متعلق مذکورہ بالا مذہبی رواداری قرآن و سنت کی نصوص پر مشتمل ہے۔ جسے بالائے طاق رکھ کر کسی بھی دور کی اسلامی حکومت کا قانون سازی کرنا ممکن نہیں ہے۔

قاعدہ کلیہ ۳: الذمی ملتزم أحكام الإسلام فیما یرجع الی المعاملات (۲۶)

(دنیاوی معاملات میں ذمی اسلامی قوانین پر عمل پیرا ہونے کا پابند ہے)۔

ریاست کا قانون اور اس کی پابندی

دنیا کے تمام جمہوری ممالک کی طرح اسلامی ریاست میں دو قسم کے قوانین نافذ ہوتے ہیں۔

۱- شخصی قانون (Private law)

۲- عمومی قانون (Public law)

شخصی قانون کا دائرہ کار عام طور پر اعتقادات، عبادات، مناکحات اور حلت و حرمت ایسے مسائل پر محیط ہوتا ہے جب کہ ملکی

قانون کے مطابق میں ریاست کے سیاسی، انتظامی، فوجداری اور عدالتی معاملات شامل ہوتے ہیں۔ مذکورہ بالا قاعدے کی رو سے دنیاوی معاملات سے متعلق غیر مسلم شہری کو وہ تمام حقوق حاصل ہوں گے جو ریاست کے دیگر شہریوں کو حاصل ہوتے ہیں اور فرائض کی ادائیگی کے معاملے میں وہ ملکی قانون کا پابند ہوگا۔ جس کی مختصراً وضاحت حسب ذیل ہے:

قانون شہریت کی پابندی

عام طور پر غیر مسلم کو اسلامی ریاست میں اس وقت شہریت دی جاتی ہے جب وہ باقاعدہ طور پر ریاستی پالیسی اور اس کی طے شدہ شرائط کے مطابق درخواست دے۔ اگر درخواست میں کسی قسم کا قانونی سقم نہ ہو تو الشنبانیؒ کے نزدیک اسے اتھارٹی کی طرف سے رد نہیں کیا جانا چاہیے اور شہریت دے دینی چاہیے (۲۷) شہریت دیئے جانے کے بعد قانونی طور پر غیر مسلم اور اسلامی ریاست کے مابین شہریت کا معاہدہ طے پاتا ہے جس کی خلاف ورزی قانوناً جرم شمار ہوتی ہے۔ اس معاہدے کے تحت اسلامی ریاست غیر مسلم اور اس کے بیوی بچوں کی حفاظت کی ذمہ داری لیتی ہے جس کے عوض سال گزر نے پر اس پر جزیہ ٹیکس واجب الادا ہو جاتا ہے (۲۸)۔ اگر کوئی غیر مسلم بلاوجہ ٹیکس نہ دے تو الکا سائی کے بقول اس کے جان و مال اور عزت و آمر و کی حفاظت ریاست کی ذمہ داری ہوگی نہ ہی ذمہ داری کا معاہدہ برقرار رہے گا (۲۹)۔

فوجداری مقدمات

عقد ذمہ کے بعد اگر کوئی غیر مسلم جرائم میں ملوث پایا جائے تو اس پر اسلامی ریاست کے پبلک لا (Public law) کے مطابق مقدمہ قائم کیا جائے گا اور اسے ویسی ہی سزا دی جائے گی جیسے کسی عام مسلمان شہری کو دی جاتی ہے۔ مثلاً اگر کوئی مسلمان کسی غیر مسلم کی چوری کرے یا غیر مسلم کسی مسلمان کی تو قانون کی نظر میں دونوں برابر کے مجرم ہوں گے۔ قاضی ابو یوسفؒ لکھتے ہیں کہ اگر کوئی غیر مسلم کسی مسلمان عورت کو زنا پر مجبور کرے تو ہمارے فقہائے احناف کے قول کے مطابق اس پر ویسے ہی حد لاگو ہوگی جیسے کسی عام مسلمان پر لاگو ہوتی ہے (۳۰)۔ قاضی ابو یوسفؒ خلفائے راشدینؓ کے دور کا ایک واقعہ نقل کرتے ہیں کہ ایک دفعہ ایک غیر مسلم نے ایک مسلمان عورت کو زنا پر مجبور کیا جس کا مقدمہ ابو عبیدہؓ کی عدالت میں درج ہوا جس کی سماعت کے دوران آپؓ نے اسے ڈانٹتے ہوئے فرمایا: ”ما علی هذا صالحننا کم، فضررت عنقه“ (۳۱) (کیا ہم نے تم سے اس لیے مصالحت کی تھی (کہ تم زنا کرتے پھر وہ) پھر اس کی گردن ماری گئی)۔ ایسا ہی ایک قول حضرت عمرؓ سے متعلق بھی نقل کیا گیا ہے (۳۲)۔ اسی طرح اگر غیر مسلم شہری کسی مسلمان پر تہمت لگائے تو اس پر بھی حد جاری ہوگی (۳۳)۔

قانون شہادت

اسلامی ریاست کی عدالت میں جس طرح کسی حربی کی شہادت کو مسلمانوں کے خلاف قبول نہیں کیا جاتا ایسے ہی اگر کوئی حربی کسی غیر مسلم شہری کے خلاف شہادت دے تو اسے بھی قبول نہ کیا جائے گا (۳۴)۔ البتہ اہل ذمہ میں سے کوئی شخص کسی غیر مسلم شہری کے خلاف شہادت دے تو اسے قبول کر لیا جائے گا کیوں کہ: ”شہادة اهل الذمة حجة على الذمي“ (۳۵) ذمی کے خلاف دیگر اہل ذمہ کی شہادت قابل حجت ہے۔ جہاں تک مسلمانوں کے خلاف ذمی کی شہادت کا معاملہ ہے تو اسے قبول نہیں کیا جائے گا کیوں کہ اسلامی قانون کے مطابق شہادت کا معاملہ مسلمانوں کے دینی معاملات سے تعلق رکھتا ہے۔ اس لیے ذمی کی شہادت قبول نہیں ہوتی۔ جیسے کوئی ذمی کسی پانی کے ٹنکے ہونے کی خبر دے تو اسے قبول نہیں کیا جاسکتا کیوں کہ پانی کے پاک یا نجس ہونے کا معاملہ مسلمانوں کے دینی معاملات سے تعلق رکھتا ہے (۳۶)۔

زمین کی آباد کاری

اسلامی ریاست میں غیر آباد زمین اگر کوئی غیر مسلم شہری آباد کر لے تو وہ اس کی ایسے ہی جائز ملکیت تصور کی جائے گی جیسے کسی عام مسلمان شہری کی تصور کی جاتی ہے۔ رسول اللہ ﷺ کا ایسی زمینوں سے متعلق ارشاد ہے: ”من احبب ارضاً مواتاً فھبھی لہ“ (۳۷) (جو کوئی (مسلم و غیر مسلم) غیر آباد زمین کو آباد کرے تو وہ اسی کی شمار ہوگی)۔ فقہاء میں سے امام ابوحنیفہؒ نے اسے حکومت کی اجازت سے مشروط کیا ہے تاکہ کسی قسم کے جھگڑے کا احتمال پیدا نہ ہو (۳۸)۔ قاضی ابو یوسف لکھتے ہیں کہ ہمارے نزدیک ایسی غیر آباد زمین اسی شخص کی تصور کی جائے گی جو اسے آباد کرے۔ اس کے علاوہ کوئی شخص اس کی ملکیت کا دعویٰ نہیں کر سکتا۔ خواہ وہ خود اسے کاشت کرے یا کسی دوسرے سے کاشت کروائے یا ٹھیکے پر دے، اس میں نہر نکالے یا کسی اور مفید کام میں لائے کیوں کہ اب یہ اسی کا حق ہے۔ البتہ اگر وہ عشری زمینوں کی قریب ہو تو عشر اور اگر خراجی زمینوں کے قریب ہو تو اسے خراج دینا ضروری ہوگا (۳۹)۔ امام احمد بن حنبلؒ بھی ایسی زمین کی آباد کاری پر غیر مسلم شہری کو مسلمان کی مانند اس کا مالک قرار دیتے ہیں (۴۰)۔

سمندر سے نکالی جانے والی اشیاء کا حکم

اسلامی ریاست کا کوئی بھی شہری خواہ وہ مسلم ہو یا غیر مسلم سمندر سے جو بھی اشیاء نکالے تو ریاست اس سے 20% ٹیکس لینے کی حقدار ہوتی ہے خواہ وہ ہیرے جواہرات ہوں یا مچھلی کا شکار ہو۔ امام ابوحنیفہؒ اور ابن ابولیبیؒ، قاضی ابی یوسفؒ مذکورہ بالا دو چیزوں کے علاوہ دیگر سمندری چیزوں کو ٹیکس سے مستثنیٰ قرار دیتے ہیں (۴۱)۔ قدیم زمانے میں شاید یہی دو کارآمد چیزیں عام طور پر سمندر سے نکالی جاتی ہوں گی جن سے عام لوگ مستفید ہوتے تھے اس لیے بقیہ چیزوں کو ٹیکس سے مستثنیٰ قرار دیا گیا تھا۔ جب کہ دور حاضر میں سمندر سے گیس اور تیل ایسی مفید اور مہنگی چیزیں بھی نکالی جاتی ہیں

جن کا بین الاقوامی سطح پر کاروبار ہوتا ہے۔ لہذا عصر حاضر میں ایسی ملٹی نیشنل کمپنیوں سے 20% ٹیکس لیا جائے تو درست معلوم ہوتا ہے۔

اس سلسلے میں حضرت عمرؓ کا ایک فرمان بڑی حد تک واضح ہے جس میں آپؓ فرماتے ہیں کہ:
 ”فَمَا أَخْرَجَ اللَّهُ مِنَ الْبَحْرِ الْخَمْسَ“ (۴۲) (یعنی جو چیز بھی اللہ تعالیٰ نے سمندر سے نکالی ہو اس پر خمس [20% ٹیکس] ہے)۔

تجارتی ٹیکس کی ادائیگی

فقہائے اسلام کے نزدیک اسلامی ریاست کی حدود میں اہل ذمہ اگر تجارت کریں اور ان کا مال تجارت ایک خاص حد (۴۳) سے تجاوز کر جائے تو ان پر نصف عشر (5%) کے حساب سے ٹیکس لگایا جائے گا جس کی ادائیگی ان پر لازم ہوگی، جب کہ مسلمانوں پر یہ شرح ڈھائی فیصد ہی رہے گی (۴۴)۔ تجارتی ٹیکس کی یہ شرح اگرچہ قدیم دور میں اسلامی ریاست کی حدود میں رائج رہی ہے لیکن یہ شرح کسی نص پر مبنی مستقل ریاست کا اصول یا پالیسی نہیں ہے بلکہ صحابہ کرامؓ نے اسے اپنے دور میں بین الاقوامی حالات کے تناظر میں اجتہاد کے ذریعے اختیار کیا تھا۔ موجودہ دور میں نئے حالات اور تقاضوں کے تحت تبدیل کیا جائے تو اس میں کوئی حرج نہیں ہے۔

شراب اور خنزیر کی اباحت

اسلامی ریاست کے عمومی قانون کے تحت اہل ذمہ کے لیے شراب اور خنزیر مباح ہیں کیوں کہ یہ دونوں چیزیں ان کے دینی معاملے سے تعلق رکھتی ہیں۔ وہ ان دونوں چیزوں کا آپس میں باہمی طور پر کاروبار کر سکتے ہیں۔ ریاست ان کے اس مال اور کاروبار کو جائز قرار دے گی اور ان کے اس طرح کے مال کو مال متقوم تصور کرے گی۔
 السرخسی اس ضمن میں لکھتے ہیں:

”الخمير و الخنزير في حقهم مال متقوم كالبعير والشاة في حق المسلمين“ (۴۵)

(شراب اور خنزیر ان کے حق میں ایسے ہی مال متقوم ہیں۔ جیسے مسلمانوں کے حق میں اونٹ اور بکری ہیں)۔

اس بنا پر کوئی مسلمان ذمی کے کسی خنزیر کو نقصان پہنچائے تو اسے بطور تادان اس کی قیمت ادا کرنی پڑے گی جیسے کسی مسلمان کے گدھے کو نقصان پہنچانے پر ادا کی جاتی ہے (۴۶)۔ غیر مسلم شہری ان چیزوں کو مرتہن کے پاس بطور رہن بھی رکھوا سکتا ہے کیوں کہ یہ دونوں چیزیں اس کے لیے مال کی حیثیت رکھتی ہیں (۴۷)۔

سود، مردار اور خون کی حرمت

اسلامی ریاست میں سود، مردار اور خون کی حرمت غیر مسلم شہری کے لیے ایسے ہی ہے جیسے کہ کسی عام مسلمان

کے لیے ہوتی ہے۔ کیوں کہ یہ چیزیں تمام ادیان میں حرام قرار دی گئیں ہیں۔ حرمت سود سے متعلق قرآن مجید میں ہے:

﴿فِي ظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنِ سَبِيلِ اللَّهِ كَثِيرًا وَأَخُذِهِمُ الرِّبَا وَقَدْ نُهُوا عَنْهُ﴾ (۴۸)

(سویہود کے گناہوں کی وجہ سے ہم نے حرام کیں ان پر بہت سی پاک چیزیں جو ان پر حلال تھیں اور اس وجہ سے کہ روکتے تھے اللہ کی راہ سے بہت اور اس وجہ سے کہ سود لیتے تھے اور ان کو اس کی ممانعت ہو چکی تھی)۔

اہل کتاب میں سے یہود کی مذہبی کتاب میں ہے:

”تو اپنے بھائی کو سود پر قرض نہ دینا خواہ وہ روپے کا سود ہو یا اناج کا سود یا کسی اور چیز کا سود ہو جو بیاج پر دی جا یا کرتی ہو“ (۴۹)۔

رسول اللہ ﷺ نے اپنے زمانے میں جب نصاریٰ نجران اور مجوس ہجر سے معاہدات کیے تو ان پر واضح کر دیا تھا کہ جو کوئی شخص ان میں سے سودی معاملہ کرے گا تو اس کے اور ہمارے درمیان عقد ذمہ باقی نہ رہے گا (۵۰)۔

اکاسانی رقمطراز ہیں:

”المیثتة و الدم ليسا بمال في الاديان كلها“ (۵۱)

(تمام ادیان میں مردار اور خون مال نہیں ہیں)۔

لہذا غیر مسلم شہری سود، مردار اور خون کے معاملے میں اسلامی ریاست کے عمومی قانون کے پابند ہوں گے۔

ریاست سے بغاوت

اسلامی قانون کے مطابق ریاست پر اہل ذمہ کی حفاظت کرنے کی ذمہ داری اسی وقت تک باقی رہتی ہے جب تک کہ وہ ریاست کے ساتھ کیے ہوئے معاہدات اور قانون کی خلاف ورزی نہ کریں۔ اگر وہ معاہدات اور قانون کو بالائے طاق رکھتے ہوئے ریاست کے خلاف بغاوت کے لیے اٹھ کھڑے ہوں تو پھر ریاست کو بھی یہ حق حاصل ہے کہ وہ بھی ان سے کیے ہوئے معاہدات سے برأت کا اعلان کر دے اور ان کے خلاف تادیبی کارروائی کرے۔

اس حوالے سے قرآن مجید میں واضح طور پر حکم ہے کہ:

﴿الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ لَا يَتَّقُونَ ۝ فَمَا تَشْفَقْنَهُمْ فِي الْحَرْبِ فَشَرِّدْهُمْ مِّنْ خَلْفِهِمْ لَعَلَّهُمْ يَدَّكُرُونَ ۝ اٰمَنَّا تَخَافَنَّ مِنْ قَوْمٍ خِيَانَةً فَاَنْبِذْ اِلَيْهِمْ عَلٰى سَوْآءٍ اِنَّ اللّٰهَ لَا يُحِبُّ الْاَخْيَانِيْنَ﴾ (۵۲) (جن سے تو نے معاہدہ کیا ہے ان میں سے پھر وہ توڑتے ہیں اپنا عہد ہر بار اور وہ ڈر نہیں رکھتے سوا کہ کبھی تو پائے ان کو لڑائی میں تو ان کو ایسی سزا دے کہ دیکھ کر بھاگ جائیں ان کے پیچھے تاکہ ان کو عبرت ہو اور اگر تجھ کو

ڈر ہو کسی قوم سے دعا کا تو پھینک دے ان کا عہد ان کی طرف اسی طرح پر کہ ہو جاؤ تم اور وہ برابر، بے شک اللہ کو خوش نہیں آتے دعا باز)۔

رسول اللہ ﷺ نے مدینہ منورہ میں جب اسلامی ریاست کی بنیاد رکھی تو یہاں آباد عرب قبائل (بنو اوس و خزرج) کے علاوہ یہودیوں سے دفاع ریاست کے حوالے سے جو ”بیثاق“ کیا تھا وہ کچھ ہی عرصے بعد تار تار کر دیا تھا۔ جس کے جواب میں رسول اللہ ﷺ نے معاہدہ ختم کر کے ان کے خلاف تادیبی کارروائی کی اور انہیں جلا وطن کر دیا۔ ان ہی دلائل کی بنیاد پر علماء اہل ذمہ کے نقض عہد پر ان کے خلاف مقدمہ چلانے اور تادیبی اقدام کرنے کو ضروری خیال کرتے ہیں مثلاً

مسلم بن حجاج القشیری نے ”الجامع الصحیح“ میں اس عنوان سے ایک مستقل باب باندھا ہے:

”باب جواز قتال من نقض العهد و جواز انزال اهل الحصن علی حکم حاکم عدل اهل

للحکم“ (۵۳)۔

السرخسی لکھتے ہیں:

”اذانقض قوم من اهل الذمة العهد و غلبوا علی مدينة فالحکم فیها كالحکم فی

المرتدين“ (۵۴)۔

(اہل ذمہ میں سے جب کوئی قوم معاہدہ کی خلاف ورزی کرتے ہوئے کسی شہر پر غلبہ حاصل کر لے تو اس کا حکم مرتدین کی مانند ہوگا)۔

الکاسائی رقمطراز ہیں:

”الذمی الذی نقض العهد ولحق بدار الحرب بمنزلة المرتد فی سائر الاحکام من الارث“ (۵۵)۔

(جو ذمی معاہدہ توڑ کر دار الحرب چلا جائے تو وہ وراثت کے تمام احکام میں مرتد کی مانند ہوتا ہے)۔

امام نووی کے مطابق:

”الذمی اذانقض العهد صار حربی جرت علیه احکام اهل الحرب“ (۵۶)۔

(ذمی نقض معاہدہ کا مرتکب ہو تو وہ حربی بن جاتا ہے اور اس پر اہل حرب کے احکام جاری ہوتے ہیں)۔

مختصراً یہ کہ اسلامی ریاست میں قانون سے بغاوت ایک ایسا بڑا جرم ہے جس کی جتنی بھی مذمت کی جائے کم ہے۔ اگر کوئی مسلمان ایسی بغاوت کرے تو اسے مرتد کہا جاتا ہے جس کی سزا موت ہے اور اگر غیر مسلم شہری ایسی حرکت کرتا تو وہ بھی اسی کی مانند سزا کا مستحق ٹھہرایا جاتا تھا۔

قاعدہ کلیہ ۴: الخراج و الجزية بمنزلة الضريبة (۵۷)

(خراج اور جزیہ بمنزلہ محصول کے ہیں)۔

خراج و جزیہ اور ان کی حیثیت

مذکورہ بالا قاعدے میں خراج اور جزیہ کی حیثیت بتائی گئی ہے کہ ماضی میں اسلامی ریاست کی جانب سے غیر مسلموں پر لگائے جانے والے دو طرح کے محصولوں (خراج اور جزیہ) کی حیثیت عصر حاضر میں رائج ٹیکس کی مانند ہوا کرتی تھی۔ ریاست کی طرف سے غیر مسلم شہریوں کی زمین کی پیداوار پر جو ٹیکس مقرر کیا جاتا تھا اسے خراج جب کہ ان کی ذات پر نافذ ہونے والے ٹیکس کو جزیہ کہتے تھے۔ البتہ جزیہ کے معاملے میں یہ بات پیش نظر رہے کہ یہ ٹیکس چند مخصوص افراد پر جو عموماً کمائی کرنے کے لائق ہوتے تھے صرف ان پر ہی لگایا جاتا تھا ان میں سے ایک کثیر تعداد ایسے طبقات پر بھی مشتمل ہوتی تھی جو اس طرح کے ٹیکس سے مستثنیٰ تھی۔

خراج کی اقسام

کتب فقہ میں خراج کی دو قسمیں بیان ہوئی ہیں (۵۸)۔

(i) خراج مقاسمہ

خراج مقاسمہ سے مراد وہ ٹیکس ہے جو زمین کی پیداوار کی نسبت سے مقرر کیا جاتا تھا۔ یعنی ربع، خمس یا نصف وغیرہ۔

(ii) خراج مؤظف:

خراج مؤظف سے مراد وہ ٹیکس ہے جو زمین کے رقبے کی نسبت سے مقرر کیا جاتا تھا۔ یعنی کنال اور

ایکڑ کے اعتبار سے۔

خراج اگرچہ غیر مسلم شہریوں پر ایک زرعی ٹیکس تھا جس کا ادا کرنا ضروری ہوتا تھا لیکن یہ ادا یگی اسی وقت ہوتی تھی جب زمین پیداوار دیتی اگر زمین سے پیداوار ہی نہ ہوتی تو خراج بھی نہ ہوتا تھا (۵۹)۔ مثلاً اگر زمین پر پانی چڑھ آتا یا پانی کا سلسلہ منقطع ہو جاتا یا کسی اور آفت کی وجہ سے پیداوار ضائع ہو جاتی تو ان تمام صورتوں میں خراج وصول نہ کیا جاتا تھا۔ البتہ اگر فصل کو جزوی نقصان پہنچتا تو ٹیکس میں بھی اسی قدر کمی کی جاتی تھی کیوں کہ فقہاء کے نزدیک ”الخراج بقدر الطاقة“ (۶۰) (خراج بقدر پیداواری استطاعت ہوتا ہے)۔ یہ بات بھی پیش نظر رہے کہ زرعی ٹیکس میں چھوٹ صرف ایسی صورت میں ممکن ہوتی تھی جب فصل کے نقصان میں ٹیکس ادا کرنے والے شخص کا ذاتی عمل دخل کارفرمانہ ہوتا تھا۔ اگر اس کے ذاتی عمل دخل کی وجہ سے فصل کو نقصان پہنچتا یا پیداوار کم ہوتی تو پھر ایسی چھوٹ ہرگز نہ دی جاتی تھی نیز ایسے شخص کو جو

ٹیکس ادا کرنے میں ٹال مٹول سے کام لیتا یا بروقت ادائیگی نہ کرتا تو اسے قید کیا جاتا اور درے بھی لگائے جاتے تھے (۶۱)۔

قاعدہ کلیہ ۵: الجزیة واجبة علی جمیع اهل الذمة (۶۲)

(جزیہ ٹیکس تمام اہل ذمہ پر واجب ہے)۔

جزیہ ٹیکس کی ادائیگی کا وجوب اور شرائط

عصر حاضر میں دنیا بھر کے ممالک میں غریب عوام پر ٹیکسوں کی بھرمار کی وجہ سے قدیم زمانے میں اسلام کے سادہ نظام ٹیکس اور اس کے جواز کو سمجھنا اتنا مشکل امر نہیں ہے۔ رسول اللہ ﷺ نے جب مدینہ منورہ میں اسلامی ریاست کی بنیاد رکھی تو اس وقت عرب سے باہر ایران اور روم جو دنیا کی دو بڑی سلطنتیں تھیں ان میں قدیم زمانے سے عوام پر جزیہ و خراج کے نام سے یہ دونوں ٹیکس نافذ تھے۔ عرب کے جن علاقوں پر ان کا حکم چلتا تھا اور عوام ان کی ماتحتی قبول کر لیتی تھی وہ انھیں یہ دونوں ٹیکس ادا کرتے تھے۔ چنانچہ جب نجران کے عیسائیوں کا وفد مدینہ منورہ میں رسول اللہ ﷺ کے پاس آیا تو انہوں نے عرض کیا کہ ہم مسلمان تو نہیں ہوتے البتہ ہم آپ ﷺ کی ماتحتی قبول کرتے ہیں اور شہر بیت اور حفاظت کے عوض جو جزیہ ہم پر عائد کیا جائے گا وہ ہم بخوشی ادا کرتے رہیں گے (۶۳)۔ اس بنا پر قرآن مجید میں جیسے مسلمانوں سے صدقہ لینے کا حکم تھا اسی طرح غیر مسلموں سے جزیہ لینے کا حکم آیا ہے (۶۴)۔ اسی فرمان الہی کے تحت رسول اللہ ﷺ نے نجرانیوں اور مجوسیوں سے جزیہ لیا۔ آپ ﷺ کے بعد خلفائے راشدین نے صحابیوں سے، اور خلفائے بنو امیہ و بنو عباس نے سندھ کے ہندوؤں اور پیروان بدھ سے جزیہ لینا ثابت ہے (۶۵)۔ فقہاء کے نزدیک ریاست کا غیر مسلموں پر جزیہ کا نفاذ درست اور جائز اقدام ہے (۶۶)۔

شرائط جزیہ

اسلامی ریاست کا غیر مسلم شہریوں سے جزیہ وصول کرنا چوں کہ دیگر احکام شرعیہ کی طرح ایک شرعی حکم تھا اس لیے اس حکم کے نفاذ کے وقت مکلف میں اہلیت اور استطاعت کے پائے جانے کو ضرور دیکھا جاتا تھا۔ اگر کسی غیر مسلم میں شریعت اسلامیہ کی متعین کردہ شرائط نہ پائی جاتیں تو ریاستی کارندے کسی غیر مسلم سے بالجبر جزیہ لینے کے مجاز نہ ہوتے تھے۔ جزیہ کس پر اور کب لازم ہوتا ہے اس کے لیے فقہاء کرام نے درج ذیل شرائط کا ذکر کرتے ہیں۔

۱۔ مرد ہو

جزیہ واجب ہونے کی پہلی شرط یہ ہوتی تھی کہ غیر مسلم شہری مرد ہو عورت نہ ہو۔ کیوں کہ اللہ تعالیٰ نے جزیہ صرف اس غیر مسلم شہری پر واجب فرمایا ہے جو اہل قتال میں سے ہو۔ چنانچہ ارشاد باری تعالیٰ ہے: ﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ...﴾ (۶۷) ”یہاں لفظ ﴿قَاتِلُوا﴾ باب مفاعله میں سے ہے اور باب مفاعله کی ایک خاصیت مشارکت

ہوتی ہے یعنی دو شخصوں کا اس طرح مل کر کام کرنا کہ ایک کا فعل دوسرے پر واقع ہو لہذا یہاں دونوں فریقوں کی طرف سے لڑائی ضروری ہے۔ جنگوں میں چوں کہ مرد کام آتے ہیں اس لیے جزیہ بھی صرف مردوں پر ہی واجب ہوگا عورتوں پر نہیں (۶۸)۔

۲۔ بالغ ہو

جزیہ کے وجوب کے لیے دوسری شرط غیر مسلم شہری کا بالغ ہونا ہوتا تھا۔ شریعت اسلامیہ نے چوں کہ بچوں کو شرعی احکام کا مخاطب نہیں بنایا اور نہ ہی انہیں کسی حکم کا مکلف ٹھہرایا ہے اس لیے کسی غیر مسلم کے بچے پر جزیہ عائد نہ ہوتا تھا۔ بلکہ یہ ٹیکس صرف غیر مسلموں کے بالغ افراد پر عائد ہوتا تھا (۶۹)۔

۳۔ عقل و شعور ہو

جزیہ کے وجوب کی ایک شرط غیر مسلم شہری کا صاحب عقل و شعور ہونا بھی ہوتا تھا۔ اس لیے کہ شریعت کے احکام پاگل اور مجنون شخص پر لاگو نہیں ہوتے۔ نیز ایسا شخص چوں کہ جنگ میں مقابلے پر بھی نہیں آسکتا اس لیے یہ جزیہ کے حکم کا مخاطب نہ بناتا تھا (۷۰)۔

جزیہ سے مستثنیٰ چند طبقات

اسلامی ریاست میں جزیہ کی ادائیگی سے چند طبقات کو استثناء حاصل تھا جن میں سے چند ایک یہ ہیں:

۱۔ بچے، عورتیں اور فاتر العقل

فقہ اسلامی کے مطابق بچوں، عورتیں اور فاتر العقل چوں کہ عام طور پر جنگوں میں شریک نہیں ہوتے تھے اور نہ ہی یہ کاروبار کر سکتے تھے اس لیے اسلامی ریاست میں ہمیشہ بچے اور عورتیں جزیہ ٹیکس سے مستثنیٰ رہے ہیں۔

ابن قدامہ رقم طراز ہیں:

”ولاجزیة علی صبی ولا زائل العقل ولا امرأة“ (۷۱)۔

(اور جزیہ بچے پر ہے اور نہ ہی فاتر العقل اور عورت پر)۔

اس مسلک میں فقہ اسلامی کے تمام فقہائے کرام بالعموم اور فقہائے اربعہ کے مابین بالخصوص کسی کا اختلاف

نہیں ہے (۷۲)۔

۲۔ فقراء اور مساکین

فقہاء کے نزدیک جزیہ کے حکم سے وہ افراد بھی مستثنیٰ ہوتے تھے جن کی آمدن اخراجات کی نسبت کم ہو یا بالکل ہی نہ

ہوتی تھی (۷۳)۔

قاضی ابو یوسف لکھتے ہیں:

”ولا توخذ الجزية من المسكين الذي يتصدق عليه“ (۷۴).

(جزیہ اس مسکین سے بھی نہ لیا جائے جس پر صدقہ کیا جاسکتا ہو)۔

ابن قیم لکھتے ہیں:

”ولا جزية على فقير عاجز عن اداؤها: هذا قول الجمهور“ (۷۵).

(ایسے فقیر پر جزیہ نہیں ہوتا جو اسے ادا کرنے سے قاصر ہو اور یہ جمہور کا قول ہے)۔

خليفة ثانی حضرت عمر فاروق کا معروف واقعہ ہے کہ آپ نے مدینے میں ایک بوڑھے یہودی کو بھیک مانگتے دیکھا تو پوچھا کہ تم بھیک کیوں مانگ رہے ہو؟ جواب میں اس نے عرض کیا کہ میرے پاس جزیے کے لیے پیسے نہیں ہیں اس لیے بھیک مانگ رہا ہوں۔ آپ نے اسی وقت اس کا جزیہ معاف کر کے بیت المال سے وظیفہ مقرر کر دیا تھا (۷۶)۔

الغرض ماضی اسلامی ریاست ایسے فقرا و مساکین سے جزیہ لینے کی بجائے ان کی مالی معاونت کرنے کی پابند ہوا

کرتی تھی۔

۳۔ نابینا افراد، دائمی مریض، اپانچ اور بوڑھے

اسلامی قانون کے مطابق جزیے سے مستثنیٰ وہ افراد بھی شامل ہوتے تھے جو مادر زاد اندھے ہوتے یا کسی بیماری یا بڑھاپے کی وجہ سے ان کی نظر چلی جاتی تھی اور ان کی مستقل آمدن کا کوئی ذریعہ بھی نہ ہوتا تھا۔ اسی طرح دائمی مریض، اپانچ اور بوڑھے شخص کا معاملہ تھا۔ چوں کہ یہ افراد کا بھی معذورین میں شمار ہوتے تھے اس لیے ان پر بھی جزیہ واجب نہ ہوتا تھا، البتہ اگر یہ خوش حال ہوتے اور آسانی سے جزیہ دے سکتے تو پھر دوسری صورت تھی (۷۷)۔

۴۔ مذہبی پیشوا اور راہب

جزیے سے مستثنیٰ افراد میں وہ لوگ بھی شامل ہوتے تھے جو عام طور پر لوگوں سے میل ملاقات رکھنے کی بجائے ان سے دور عبادت گاہوں میں تنہا بیٹھے دن رات عبادت میں مصروف رہتے تھے یا انہوں نے اپنے آپ کو مذہبی کاموں کے لیے وقف کر رکھا ہوتا تھا۔ چوں کہ یہ لوگ کام کاج وغیرہ نہیں کرتے تھے اس لیے انہیں بھی جزیے ایسی تکلیف سے مستثنیٰ رکھا گیا۔ ان میں پادری، راہب، پنڈت، پروہت ایسے لوگ شامل تھے۔ البتہ ان میں کچھ لوگ مالی لحاظ سے خوش حال ہوتے اور لوگوں سے میل ملاقات بھی رکھتے تو ان سے بھی جزیہ لیا جاسکتا تھا (۷۸)۔

۵۔ اسلام قبول کرنے والے

مسلمانوں پر چوں کہ زکوٰۃ و عشر کے علاوہ اور بہت سے صدقات لازم ہوتے تھے اس لیے ان پر جزیہ ٹیکس عائد نہ ہوتا

تھا۔ اس بنا پر اگر کوئی غیر مسلم شہری اپنے ذوق و شوق اور مرضی سے اسلام قبول کر لیتا تو اس سے جزیہ معاف کر دیا جاتا خواہ وہ کتنے ہی سالوں کا بقایا ہوتا (۷۹)۔

۶۔ حقوق کے تحفظ میں ناکامی

جزیہ چوں کہ غیر مسلموں کے جان و مال اور عزت و آبرو کے تحفظ کے عوض لیا جاتا تھا اس لیے اگر کسی موقع پر ریاست ان کے حقوق کی تحفظ کرنے میں کام ہو جاتی تو وہ ٹیکس بھی لینے کی مجاز نہ رہتی تھی اور ان کا یہ ٹیکس معاف کر دیا جاتا تھا۔ خالد بن ولیدؓ نے اہل حیرہ سے معاہدہ کرتے وقت انہیں لکھ کر دیا تھا کہ اگر ہم تمہارا دفاع کر سکے تو جزیہ لینا ہمارا حق ہوگا اگر نہیں تو نہیں، تا وقتیکہ ہم تمہارے تحفظ اور دفاع کے قابل ہو جائیں (۸۰)۔ ابو عبیدہؓ کی گورنری کے زمانے میں شام کے بعض مفتوحہ علاقوں کو چھوڑنا پڑا تو آپ نے اپنے امراء کو لکھا کہ جو کچھ تم نے اہل ذمہ سے جزیہ و خراج لیا تھا وہ انہیں واپس کر دو اور ان سے کہو کہ:

”انما ردناکم علیکم أموالکم لأنه قد بلغنا ما جمع لنا من الجموع وأنکم قد اشترطتم

علینا ان نمنعکم و إنا لا نقدر علی ذلک، وقد ردنا علیکم ما أخذنا منکم“ (۸۱)۔

(ہم تمہارے اموال (جزیہ و خراج) واپس کر رہے ہیں کیوں کہ ہمیں خبریں موصول ہو رہی ہیں کہ (رومیوں نے) ہمارے خلاف افواج اکٹھی کر رکھی ہیں اور تم نے ہمارے ساتھ اس بنیاد پر صلح کی تھی کہ ہم تمہارا دفاع کریں گے، اس وقت ہم دفاع سے قاصر ہیں۔ اس لیے جو کچھ ہم نے تم سے لیا تھا واپس کر رہے ہیں) (۸۲)۔

یہ وہی چیز ہے جسے بعد کے ادوار میں اسلامی ریاست کے بنیادی اصول و ضوابط میں شمار کیا گیا اور فقہائے کرام نے اس طرز عمل سے قاعدہ کلیہ اخذ کیا جسے حسب ذیل الفاظ میں روایت کیا جاتا ہے:

”الجباية بازاء الحماية“ (۸۳)۔

(ٹیکس کی وصولی تحفظ دینے کے مقابلے میں ہوتی ہے)۔

خلاصہ بحث

مذکورہ بالا بحث اور تحقیق کا خلاصہ یہ ہے کہ اسلامی ریاست میں مسلم اور غیر مسلم حقوق کے حوالے سے دونوں برابر ہوتے ہیں۔ جس طرح مسلمان کی جان و مال اور عزت و آبرو کی حفاظت ریاست کی ذمہ دار ہوتی ہے اسی طرح غیر مسلم شہری بھی یہ حق رکھتا ہے کہ اس کی جان و مال اور عزت و آبرو کی حفاظت ہو۔ ریاست اسے اس کے اپنے عقیدے اور مذہب کے مطابق عبادت کرنے، شادی و بیاہ اور وفات وغیرہ کی تمام رسومات ادا کرنے کی نہ صرف اجازت دیتی ہے بلکہ ان کی حفاظت بھی کرتی ہے۔ غیر مسلم ریاست کے کسی بھی حصے میں رہنے اور کاروبار کرنے کا قانونی

حق رکھتے ہیں۔ اگر کوئی شخص ان کے جان و مال اور عزت و آبرو کو نقصان پہنچائے تو ریاست اس کی تلافی کی ذمہ دار ہوتی ہے۔ ریاست غیر مسلموں پر جزیہ اور خراج کے نام سے دو طرح کے ٹیکس عائد کرتی ہے۔ ان میں بھی اگر کوئی غیر مسلم غریب و مسکین ہو یا وہ کسی قسم کی کمائی کرنے کے قابل نہ ہو ان پر ان ٹیکسوں کا اطلاق نہ ہوگا۔ اگر کوئی فرد مسلح افواج میں ملازمت اختیار کر لے یا کوئی اور کوئی ایسا کردار ادا کرے جو دفاع ریاست سے متعلقہ ہو تو پھر بھی ٹیکس معاف ہو جاتا ہے۔ اس کے علاوہ بوڑھوں، معذوروں، بچوں، مذہبی رہنماؤں اور عورتوں پر کسی قسم کا ٹیکس نہیں ہے۔ اگر کوئی غیر مسلم اسلامی ریاست کی شہریت چھوڑ دے یا اس کا انتقال ہو جائے تو اس کے ذمے واجب الادا بقایا ٹیکس معاف کر دیا جاتا ہے اور اس لے و رثاء کے ذمے کسی قسم کا ٹیکس نہیں ڈالا جاتا۔

حواشی و حوالہ جات

- ۱- سرحسی، محمد بن احمد بن ابی سہل، ابو بکر (م ۴۸۰ھ/۱۰۹۷ء) شرح السیر الکبیر، دارالکتب العلمیہ، بیروت لبنان، ۱۴۱۷ھ/۱۹۹۷ء، ۲۳۹/۱۔
- ۲- قلعدجی، محمد رواس واحد صادق قنہی، معجم لغة الفقهاء، ادارة القرآن والعلوم الاسلامیة، کراچی (س۔ن)، ص: ۲۱۳۔
- ۳- ان میں سے ایک شرط یہ تھی کہ ان سے جزیہ نہ لیا جائے جس کے بدلے میں وہ زکوٰۃ سے دو گنا ٹیکس ادا کریں گے۔
(دیکھئے: السرحسی، "المبسوط"، دارالمعرفۃ، لبنان، ۱۴۰۶ھ، ۱۱۹/۱۰)۔
- ۴- سورة المائدہ: ۵-۳۳۔
- ۵- سورة المائدہ: ۵-۳۵۔
- ۶- القرطبی، الجامع لأحكام القرآن، ۲/۲۳۶۔
- ۷- سورة البقرة: ۲-۱۷۸۔
- ۸- نسائی، احمد بن شعیب، ابو عبد الرحمن (م ۳۰۳ھ/۹۱۵ء)، السنن، دارالکتب العلمیہ، بیروت، لبنان، ۱۴۱۱ھ/۱۹۹۱ء کتاب القسامۃ، باب تعظیم قتل المعاهد (ح ۸۷/۲۲۵)۔
- ۹- شافعی، محمد بن ادريس، ابو عبد اللہ، المسند، دارالکتب العلمیہ، بیروت (س۔ن)، کتاب الديات والقصاص، ص: ۳۳۳۔
- ۱۰- سرحسی، المبسوط، ۱۳۲/۲۔
- ۱۱- شافعی، کتاب مذکور، ص: ۳۳۳۔
- ۱۲- ابو یوسف، قاضی، یعقوب بن ابراہیم الانصاری (م ۱۸۲ھ/۷۹۸ء)، کتاب الخراج، تحقیق محمد ابراہیم البنا، مکتبہ فاورقیہ، پشاور، ۱۹۸۱ء ص: ۲۵۸۔
- ۱۳- ابن قدامہ، احمد بن المقدسی (م ۲۲۰ھ/۱۲۲۳ء)، المغنی فی الفقہ، ۱۰/۳۲۳۔
- ۱۴- سرحسی، المبسوط، ص ۲۶/۱۳۲؛ بھوتی، کشاف القناع، ۱۴۲/۶؛ مرداوی، الانصاف، ۱۰/۱۸۱؛ ابن نجیم، البحر الرائق، ۸/۳۳۷۔
- ۱۵- حصکفی، محمد علی بن محمد، الدر المختار، دارالمعرفۃ، بیروت، لبنان، ۱۳۹۳ھ، ۷/۱۷۰۔
- ۱۶- شافعی، محمد بن ادريس، ابو عبد اللہ، الأم، دارالمعرفۃ، بیروت، لبنان، 1393ھ، ۱۳۹/۶؛ الشیبانی، محمد بن حسن (م ۱۸۹ھ/۸۰۵ء)، الجامع الصغیر، عالم الکتب، بیروت، لبنان (۱۴۰۶ھ)، ص: ۲۸۱؛ المرغینانی، الہدایۃ، ۲/۱۰۳؛ ابن نجیم، البحر الرائق، ۱۹/۱۲۔
- ۱۷- سرحسی، المبسوط، ۱۰/۱۱۰۔
- ۱۸- سورة البقرة، ۲-۲۵۶۔
- ۱۹- سورة یونس، ۱۰-۹۹۔
- ۲۰- سورة الرعد، ۱۳-۴۰۔
- ۲۱- سورة یس، ۳-۱۶-۱۷۔

- ۲۲۔ سورۃ الکہف، ۲۹:۱۸۔
- ۲۳۔ سورۃ الدھر، ۳:۷۶۔
- ۲۴۔ جصاص، أحكام القرآن، ۱۸۷/۲۔
- ۲۵۔ ابن کثیر، تفسیر القرآن العظیم، ۳۱۱/۱۔
- ۲۶۔ سرخسی، شرح السیر الکبیر، ص ۸۹/۵؛ مصنف مذکور، المبسوط، ۸۴/۱۰، ۸۵/۱۰، ۸۹/۱۰۔
- ۲۷۔ شیبانی، السیر الکبیر، ۳۲۸/۵۔
- ۲۸۔ جصاص، أحكام القرآن، ۲۹۴/۴؛ کاسانی، بدائع الصنائع، ص ۱۱/۷؛ رازی، محمد بن ابی بکر بن عبدالقادر (۲۶۶ھ/۱۲۶۷ء)، تحفة الملوک، دار البشائر الاسلامیة، بیروت (۱۴۱۷ھ) ص: ۱۸۹۔
- ۲۹۔ کاسانی، بدائع الصنائع، ۱۱۲/۷۔
- ۳۰۔ ابویوسف، کتاب الخراج، ص: ۳۴۸۔
- ۳۱۔ ابویوسف، کتاب مذکور، ص: ۳۴۹۔
- ۳۲۔ ایضاً۔
- ۳۳۔ شیبانی، السیر الکبیر، ۲۱۵/۱۔
- ۳۴۔ سرخسی، شرح السیر الکبیر، ۲۴۰/۱۔
- ۳۵۔ سرخسی، کتاب مذکور، ۲۴۱/۱۔
- ۳۶۔ سرخسی، کتاب مذکور، ۳۳۸/۵ وما بعد۔
- ۳۷۔ بیہقی، علی بن ابی بکر (م ۸۰۷ھ/۱۴۰۴ء) مجمع الزوائد، دار الکتب العربی، بیروت (۱۴۰۷ھ) باب احیاء الموت، ۱۵۷/۴۔
- ۳۸۔ ابویوسف، کتاب الخراج، ص: ۱۳۸۔
- ۳۹۔ ابویوسف، کتاب مذکور، ص: ۱۴۰-۱۴۱۔
- ۴۰۔ ابن قیم، محمد بن ابی بکر (م ۷۵۱ھ/۱۳۵۰ء) أحكام اهل الذمة، دار الکتب العلمیة، بیروت، لبنان (س-ن)، ۱۴۶/۱۔
- ۴۱۔ ابویوسف، کتاب مذکور، ص: ۱۵۱۔
- ۴۲۔ ایضاً۔
- ۴۳۔ حضرت عمرؓ کے زمانے میں یہ حد ۲۰۰ درہم مقرر کی گئی تھی اور اس سے کم پرنیکس نہیں تھا۔ ”ولیس فیما وون المائتین شی“ (کتاب الخراج، ص: ۲۷۶)۔
- ۴۴۔ ابویوسف، کتاب مذکور، ص: ۲۷۶۔
- ۴۵۔ سرخسی، المبسوط، ۱۴۸/۱۴۔
- ۴۶۔ سرخسی، کتاب مذکور، ۴۵/۵؛ ابن نجیم، البحر الرائق، ۱۴۰/۸۔
- ۴۷۔ کاسانی، بدائع الصنائع، ۱۳۵/۵۔

- ۴۸۔ سورۃ النساء، ۴: ۱۶۰-۱۶۱۔
- ۴۹۔ تورات، استثنا، باب ۲۳ آیت ۱۹، ص: ۱۸۸
- ۵۰۔ سرخسی نے اس معاہدے کے جو الفاظ نقل کیے ہیں وہ اس طرح ہیں: ”من اربى فليس بيننا وبينه عهد“
(دیکھیے: المبسوط، ۵۸/۱۳)۔
- ۵۱۔ کاسانی، بدائع الصنائع، ۱۴۷/۷۔
- ۵۲۔ سورۃ الانفال، ۸: ۵۶-۵۷۔
- ۵۳۔ مسلم، الصحيح، ۱۳۸۸/۳۔
- ۵۴۔ سرخسی، المبسوط، ۱۱۶/۱۰۔
- ۵۵۔ کاسانی، بدائع الصنائع، ۱۴۰/۷۔
- ۵۶۔ نووی، بحی بن شرف، ابو زکریا (م ۶۷۶ھ/ ۱۲۷۷ء) شرح النووی علی صحیح مسلم، دار احیاء التراث العربی (۱۳۹۲ء) الثانیہ، ۹۱/۱۲۔
- ۵۷۔ سرخسی، أصول السرخسی، ۶۹/۱۔
- ۵۸۔ قلہ جی، محمد رواں واحد صادق قینی، کتاب مذکور ص: ۱۹۳۔
- ۵۹۔ دیکھیے: سرخسی، المبسوط، ۸۳/۱۰؛ المرغینانی، الہدایۃ، ۱۵۸/۲؛ ابن الہمام، شرح فتح القدییر
۳۸/۶؛ ابن نجیم، البحر الرائق، ۱۱۷/۵؛ ابن قیم، م۔ن، ۱۰۷/۱۔
- ۶۰۔ سرخسی، کتاب مذکور، ۸۲/۱۰۔
- ۶۱۔ دیکھیے: ابن قیم، کتاب مذکور، ۱۰۶/۱۔
- ۶۲۔ ابو یوسف، کتاب الخراج، ص: ۲۵۳۔
- ۶۳۔ دیکھیے: ابو یوسف، کتاب مذکور، ص: ۱۵۷ و ما بعد؛ ابن قیم، کتاب مذکور، ۳۹/۱۔
- ۶۴۔ سورۃ التوبۃ، ۲۹: ۹۔
- ۶۵۔ آزاد احمد بن خیر الدین (م ۱۳۷۷ھ/ ۱۹۵۸ء) ابوالکلام، ترجمان القرآن، اسلامی اکادمی اردو بازار، لاہور، (س۔ن) ۱۲۲/۲۔
- ۶۶۔ الجصاص، أحكام القرآن، ۱۸۹/۳۔
- ۶۷۔ سورۃ التوبۃ، ۹: ۲۹۔
- ۶۸۔ ابو یوسف، کتاب مذکور، ص: ۲۵۳؛ کاسانی، کتاب مذکور، ۱۱۱/۷۔
- ۶۹۔ ایضاً۔
- ۷۰۔ اس سلسلے میں قاضی ابو یوسف کے الفاظ ہیں: ”وَسَكَدَلِكَ الْمَغْلُوبُ عَلَى عَقْلِهِ لِأَنَّوَحْدَ مِنْهُ“، ص: ۲۵۴۔
- ۷۱۔ ابن قدامہ، المغنی، ص: ۲۷۰/۹۔
- ۷۲۔ ایضاً۔

- ۷۳۔ مسکین اس شخص کو کہتے ہیں جس کے پاس ضروریات زندگی کے لیے کچھ بھی نہ ہو (الْمَسْكِينُ الَّذِي لَا شَيْءَ لَهُ)
(دیکھیے: القرطبي، الجامع لأحكام القرآن، ۱۶۹/۸)۔
- ۷۴۔ ابو یوسف، کتاب مذکور، ص: ۲۵۳۔
- ۷۵۔ ابن قیم، احکام اهل الذمة، ۵۲/۱۔
- ۷۶۔ دیکھیے: القرطبي، الجامع لأحكام القرآن، ۱۶۹/۸۔
- ۷۷۔ دیکھیے: ابو یوسف، م۔ ن، ص: ۲۵۳؛ ابن قدامہ، م۔ ن، ۲۷۹/۲؛ ابن قیم، کتاب مذکور، ۵۳/۱ و ما بعد۔
- ۷۸۔ دیکھیے: ابو یوسف، م۔ ن، ص: ۲۵۴؛ ابن قیم، کتاب مذکور، ۵۴/۱۔
- ۷۹۔ ابن قیم، احکام اهل الذمة، ۱۶۲/۱۔
- ۸۰۔ الطبري، محمد بن جرير، ابو جعفر (م ۳۱۰ھ/۹۲۳ء)، تاريخ الامم والملوك، مطبعة الحسينية المصرية، القاهرة (۱۳۳۶ء)،
۲۷۰/۲۔
- ۸۱۔ ابو یوسف، کتاب الخراج، ص: ۲۸۲-۲۸۳۔
- ۸۲۔ بلاذری نے فتوح البلدان میں واضح طور پر لکھا ہے کہ ابو عبیدہ نے یہ جزیہ اہل حمص کو اس وقت واپس کیا تھا جب ان کے خلاف ہرقل کی فوجیں جنگ یرموک کی تیاری کر رہی تھیں۔ (دیکھیے کتاب مذکور، ص: ۲۰۶)۔
- ۸۳۔ السرخسی، شرح السیر الکبیر، ۲۶۲/۵۔